

## Pu Ana Fleri-o

Twa-o, mo gate, mo kontan, mo kontan mo gate, dan tu mo 27 sans,  
Mo kontan twa-o, mo kontan to!

To twa, twa to, pu twa pu mwa, mo pu twa, to pu mwa –  
Nu? –

Tu sa, so plas (ant nu) pa la.

Kisannla to ete, enn fam ki personn pa'nn zame konte?

Twa. Twa?

Bann la dir kumkwa to ti ete.

Se seki zot dir. Jayde.

Klose legliz kimanyer tini dibut, sa osi zot pa kone, zot.

To met to sapo lor to lipye e to mars marse lor to lame,

Lor to lame to marse.

Ep! To rob ruz tu so pliy tom dantle an blan.

Ruz mo kontan, Ana Fleri, ruz mo kontan twa-o, mo kontan to!

To twa, twa to, pu twa pu mwa, mo pu twa, to pu mwa –  
Nu?

Tu sa, so plas (ant nu) li dan labrez glase.

Ana Fleri, Ana Fleri ruz, dimunn ki pe dir?

Kestyon pu enn sanpyon:

1. Ana Fleri enn koko pike.
2. Ana Fleri li kuler ruz.
3. Kokodemer ki kuler?

To seve zonn li kuler ble.

Andan kokodemer ver, li kuler ruz.

Twa-o, tifi ordiner, rob lakaz lao twa, twa-o,  
mo bebet kuler ver, bebet sitan dus,

Mo kontan twa-o, mo kontan to!

To twa, twa to, pu twa pu mwa, mo pu twa, to pu mwa –  
Nu? –

Tusa, so plas (ant nu) li dan laflam diya.

Ana Fleri. Ana, A-N-A, mo gut to nom

Par gut, mo gate,

To nom tom kuma gut-gut labuzi fonn.

To kone, Ana, eski to deza konn sa?

Kapav lir twa divan-deryer, e twa

To pli divinn ki tu,

To divan deryer kuma deryer divan

A – N – A

Labuzi fonn pe kares mo ledo partu

Ana Fleri-o, bebet sovaz kulant lao-o,

Mo kontan twa-o.